

Ышанма

Сиңа миннән хәбәр китерсәләр,
«Ул егылган арып», — дисәләр,
Син ышанма, бәгърем!

Мондый сүзне
Дуслар әйтмәс, якын күрсәләр.

Байрагыма каным белән язган
Антым чакра алга барырга.
Хакым бармы минем абынырга,
Хакым бармы арып калырга?

Сиңа миннән хәбәр китерсәләр,
«Алмаштырган илен», — дисәләр,
Син ышанма, бәгърем!

Мондый сүзне
Дуслар әйтмәс, мине сөйсәләр.

Илдән киттем ил һәм сиңең өчен,
Автоматым асып аркама.
Илемне һәм сиңе алмаштыргач,
Жирдә миңа тагын ни кала?

Сиңа миннән хәбәр китерсәләр,
«Муса инде үлгән», — дисәләр,
Син ышанма, бәгърем!

Мондый сүзне
Дуслар әйтмәс, сиңе сөйсәләр.

Туфрақ күмәр тәнне, күмә алмас
Ялкынлы жыр тулы күңелне;
«Үлем» диеп әйтеп буламы соң
Жиңеп үлгән мондый үлемне?